

HEIMSINS BESTU TÍÐINDI

Heimsins Bestu Tíðindi er ein sjálfstøðugur miðil, sum komandi vikurnar fer at geva út stuttar greinir í Dimmu. Vit leggja dent á tíðindi, ið lýsa burðardyggja menning og viðurskifti, ið ikki fáa nógv rásarúm í stóra miðlaheiminum. Heimurin er ikki einans fullur av trupulleikum, men rúmar eisini framgongd og loysnum. Vit á Heimsins Bestu Tíðindum halda, at tað er týðningarmikið eisini at varpa ljós á hesi tíðindi. Fleiri tíðindi kunnu lesast á leinkjuni www.verdensbedstenyheder.dk. Harafturat eru vit at finna á sosialu miðlunum.



Mynd: World Bank Photo Collection

Alnótin røkkur út til tey allar fátækastu

Heimsins fátækastu lond eru nú væl við, tá talan er um atgongd til alnótina. Og heldur gongdin á, fáa enn fleiri atgongd til digitala heimin áðrenn 2020. Kanningar hjá ST vísa á, at framgongdin hjá alnótini letur hurðar upp hjá fólki at koma úr fátækradømi

Thomas Gringer Jakobsen og Lív Reynheim

Mæðan leikluturin og valdið hjá sosialu miðlunum eru í brennideplinum her í vesturheiminum, er breiðband eitt heldur nýtt fyrbrigdi hjá mongum í heimsins minst framkomnu londum. Men stóðan broytist í løtuni við nógvari ferð og í dag hava fleiri enn 60 prosent av íbúgvunum í menningarlandunum atgongd til alnótina. Nýggj kunngerð hjá ST metir, at alnótin fer at røkka heili 97 prosent av íbúgvunum í 47 av teim fátækastu londunum í 2020. Sambært ST, kann víðkaða atgongdin til alnótina hjálpa at basa fátækradømi, tí hon inniheldur nýggj stov, eina ørgrynnu av vitan og setur ferð á búskapin.

Framvøxsturin hjá alnótini hevur eisini longu havt við sær jalig árin. Millum annað sæst, at fátækradømi minkar, góðskan á heilsutænastum gerst betri, tí tær smáu sjúkrahúsdeildirnar kunnu samskifta skjótari og alsamt fleiri fáa møguleikan at eiga eigna bankakontu.

Broytir lívið hjá mongum

Hóast kunngerðin hjá ST fyrst og fremst boðar frá góðum, hevur hon eisini við sær nógvar avbjóðingar. Tí sjálvt um alnótin skjótt røkkur út í hvønn krók í heiminum, eru tað langt frá øll, ið hava ráð at vera við. Summastaðni hava skúlarnir eisini ilt

við at fylgja við nógvu ferðini, og teimum vantar útgerð og starvsfólk við teim røttu førleikunum.

Men motivatióin at læra um teldutækni og alnótina er stór. Soleiðis stendur at lesa í tíðindaskrivi hjá BBC. Fjølmiðilin tekur fram eitt dømi um ein lærara í Gana, sum undirvísti næmingum í telduforritinum Word. Skúlin hevði ongar teldur, so í staðin teknaði hann forritið og ímyndirnar á talvuna við skúlakriti, so næmingarnir á henda hátt kundu fyrireika seg til nýggja digitala heimin. Men tá tíðindini um ganesiska læraran spjaddu seg á alnótini, sendi fyrítøkan Microsoft skúlanum í Gana ókeypist teldur.

Aðalstjórin fyri altjóða fjarskifti hjá ST, Houlin Zhao, arbeiðir fyri at bøta um samskiftistøknina í menningarlandum. Hann, og starvsfelagar hansara, uppliva mong títík dømi og møta sum heild nógvari vælvild frá bæði fyrítøkum, einstaklingum og felagsskapum. Zhao vil vera við, at gongdin er sera konstruktiv og greiðir frá, at: “Upplýsings- og samskiftistøkni betrar umstøðurnar hjá mongum kring allan heimin og veitir harumframt óavmarkaðar møguleikar fyri burðardyggari menning.” Hann leggur afturat, at kostnaðurin fyri breiðband lækkar flestastaðni, og at hendan gongdin fer at halda fram so hvørt, sum fleiri fáa atgongd til alnótina.

